

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ pañcamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcamaḥ sargaḥ ॥

daśarathapālītāyā ayōdhyāyā utkarṣasya varṇanam

sarvā pūrvamiyaṃ yēṣā -
māsīt kṛtsnā vasundharā |
prajāpatimupādāya
nr̥pāṇāṃ jayaśālinām || 1.5.1 ||

yēṣāṃ sa sa garō nāma
sāgarō yēna khānitaḥ |
ṣaṣṭiputrasahasrāṇi
yaṃ yāntaṃ paryavārayan || 1.5.2 ||

ikṣvākūṇāmidam tēṣāṃ
rājñāṃ vaṃśē mahātmanām |
mahadutpannamākhyānaṃ
rāmāyaṇamiti śrutam || 1.5.3 ||

tadidaṃ vartayiṣyāvah
sarvaṃ nikhilamāditaḥ |
dharmakāmārthasahitaṃ
śrōtavyamanasūyatā || 1.5.4 ||

kōśalō nāma muditaḥ
 sphītō janapadō mahān |
 niviṣṭaḥ sarayūtīrē
 prabhūtadhanadhānyavān || 1.5.5 ||

ayōdhyā nāma nagarī
 tatrāsīllōkaviśrutā |
 manunā mānavēndrēṇa
 yā purī nirmītā svayam || 1.5.6 ||

āyatā daśa ca dvē ca
 yōjanāni mahāpurī |
 śrīmatī trīṇi vistīrṇā
 suvibhaktamahāpathā || 1.5.7 ||

rājamārgēṇa mahatā
 suvibhaktēna śōbhitā |
 muktapuṣpāvakīrṇēna
 jalasiktēna nityaśaḥ || 1.5.8 ||

tāṃ tu rājā daśarathō
 mahārāṣṭravivardhanaḥ |
 purīmāvāsayāmāsa
 divi dēvapatiryathā || 1.5.9 ||

kapāṭatōraṇavatīṃ
 suvibhaktāntarāpaṇām |
 sarvayantrāyudhavatī -
 muṣitāṃ sarvaśilpibhiḥ || 1.5.10 ||

sūtamāgadhasambādhāṃ
 śrīmatīmatulaprabhām |
 uccāṭṭāladhvajavatīṃ
 śataghñīśatasaṅkulām || 1.5.11 ||

vadhūnāṭakasaṅghaiśca
 saṃyuktāṃ sarvataḥ purīm |
 udyānāmravaṇōpētāṃ
 mahatīṃ sālamēkhalām || 1.5.12 ||

durgagambhīraparikhāṃ
 durgāmanyairdurāsadām |
 vājivāraṇasampūrṇāṃ
 gōbhīruṣṭraiḥ kharaistathā || 1.5.13 ||

sāmantarājasaṅghaiśca
 balikarmabhirāvṛtām |
 nānādēśanivāsaiśca
 vaṇīgbhīrupaśōbhitām || 1.5.14 ||

prāsādai ratnavikṛtaiḥ
 parvatairiva śōbhitām |
 kūṭāgāraiśca sampūrṇā -
 mindrasyēvāmarāvatīm || 1.5.15 ||

citrāmaṣṭāpadākārāṃ
 varanārīgaṇāyutām |
 sarvaratnasamākīrṇāṃ
 vimānagr̥hasōbhitām || 1.5.16 ||

gr̥hagāḍhāmavicchidrāṃ
 samabhūmau nivēsitām |
 śālitaṇḍulasampūrṇā -
 mikṣukāṇḍarasōdakām || 1.5.17 ||

dundubhībhirṃṛdaṅgaiśca
 vīṇābhiḥ paṇavaistathā |
 nāditāṃ bhṛśamatyartham
 pṛthivyāṃ tāmanuttamām || 1.5.18 ||

vimānamiva siddhānām
 tapasādhigataṃ divi |
 sunivēsitavēśmāntām
 narōttamasamāvṛtām || 1.5.19 ||

yē ca bāṇairna vidhyanti
 viviktamaparāparam |
 śabdavēdhyaṃ ca vitataṃ
 laghuhastā viśāradāḥ || 1.5.20 ||

siṃhavyāghravarāhāṇām
 mattānām nadatām vanē |
 hantārō niśitaiḥ śastrai -
 rbalād bāhubalairapi || 1.5.21 ||

tādṛśānām sahasraistā -
 mabhipūrṇām mahārathaiḥ |
 purīmāvāsayāmāsa
 rājā daśarathastadā || 1.5.22 ||

*tāmagnimadbhirguṇavadbhirāvṛtāṃ
dvijōttamairvēdaṣaḍaṅgapāragaiḥ |
sahasradaiḥ satyaratairmahātmabhiḥ
maharṣikalpairṣibhiśca kēvalaiḥ || 1.5.23 ||*

*|| ityārṣē śrīmadrāmāyaṇē vālmīkiyē ādikāvye
bālakāṇḍē pañcamah sargaḥ ||*